

## شبہ کے حدود پر اثرات

محمد عثمان ☆

اسلام کے نظریہ جرم و سزا کا مقصد معاشرہ سے جرام کو ختم کرنا ہے۔ اسلامی حدود کے نفاذ میں اسلامی مملکت کے ہر فرد کے جان و مال کا تحفظ اور انسانیت کی تکریم ہے۔ ان حدود کا نفاذ نہ تو کسی حکمران کی صوابید پر ہوتا ہے اور نہ ہی کوئی حکمران انہیں انتقام کا ذریعہ بنا سکتا ہے۔ یہ حدود تحقیق و تبیث کے بغیر نافذ نہیں کر دی جاتیں۔ بلکہ ملزم پر فرد جرم عائد کرنے کے لئے شریعت اسلامیہ میں کئی شرائط لوازم، حد درجہ احتیاط اور کڑا معیار شہادت مقرر ہے۔

حد کے لغوی معنی ہیں دو چیزوں کے درمیان کی روک، جو ایک کو دوسری سے ملنے نہ دے یا ایک کو دوسری سے جدا کر دے۔

الْحَدُّ حَاجِزٌ بَيْنَ الشَّيْءَيْنِ<sup>(۱)</sup>

ترجمہ: حد، دو چیزوں کے درمیان نصل بن جانے والی چیز ہے۔

فقہ میں حد کی اصطلاح سے مراد ہے۔

عَقُوبَةٌ مُقَدَّرَةٌ تَجْبُ حَقَّاً لِلَّهِ<sup>(۲)</sup>

ترجمہ: وہ سزا جو اللہ تعالیٰ کے حق کی حیثیت میں واجب ہوئی ہے۔

حدود کی پانچ قسمیں ہیں حد زنا، حد سرقہ، حد قذف، حد حرابہ، حد شرب۔ قصاص حد نہیں ہے۔ کیونکہ اس کا تعلق حق العبد سے ہے۔ قصاص کی ایک تخفیفی صورت دیت ہے۔

اسلام میں حدود کا نفاذ انتقام یا بے رحی کی بنا پر نہیں۔ حد مانع اور زاجر کی حیثیت رکھتی ہے۔ زنا کی حد سے نسب محفوظ رہتے ہیں۔ چوری کی حد سے مال محفوظ رہتا ہے۔ شراب کی حد سے عقل کی حفاظت مقصود ہوتی ہے۔ حد قذف کا مقصد آبرو کا تحفظ ہے۔ دراصل سزا نہ دینا بھی جرام کو فروغ دینے کا موجب بنتا ہے۔ جرام کا معاشرے کے روحانی، اخلاقی اور اقتصادی حالت سے گھرا تعلق ہے۔ اس لئے اسلام نے جرام کی روک تھام کے لئے سزاوں کے نفاذ

کے مناسب طریقے اختیار کئے ہیں۔

حدود کے دائرہ نفاذ کو تنگ کرنا اسلام میں پسندیدہ امر ہے۔

نبی اکرم صلی اللہ علیہ وآلہ وسلم کا ارشاد ہے:-

**إِذْرُوا الْحُدُودَ عَنِ الْمُسْلِمِينَ مَا سَطَّعْتُمْ فَإِنْ وَجَدْتُمْ لِلْمُسْلِمِ مَخْرَجًا فَخَلُوا سَبِيلَهُ، فَإِنْ**

**الْإِمامَ أَنْ يُخْطِي فِي الْعَفْوِ خَيْرٌ مِنْ أَنْ يُخْطِي فِي الْعَقُوبَةِ۔** (۳)

ترجمہ: مسلمانوں سے حدود کو استطاعت کے مطابق دور رکھو۔ اگر (ملزم) کے لئے بچ نکلنے کا کوئی راستہ ہو تو اس کا راستہ چھوڑ دو۔ حاکم معاف کرنے میں غلطی کرے یہ اس سے بہتر ہے کہ وہ سزا دینے میں غلطی کرے۔

شہہات کی بنا پر حدود ساقط ہو جاتی ہیں۔ نبی کریم صلی اللہ علیہ وآلہ وسلم کا ارشاد ہے:-

**لَا إِنْ أَعْطَلَ الْحُدُودَ بِالشُّبُهَاتِ أَحَبَّ إِلَيَّ مِنْ أَنْ أُفِيمَهَا بِالشُّبُهَاتِ۔** (۴)

ترجمہ: شہہات کی بنا پر حدود کے قیام کی نسبت حدود کا سقوط مجھے زیادہ پسندیدہ ہے۔

نبی اکرم صلی اللہ علیہ وآلہ وسلم کا ارشاد ہے۔

**إِذْفَعُوا الْحُدُودَ بِكُلِّ شُبُهَةٍ۔** (۵)

ترجمہ: حدود کو ہر شبہ سے دور کر دو۔

قوت کے لحاظ سے شہہات ایک ہی درجہ کے نہیں ہیں۔ ان میں سے کچھ قوی شہہات ہیں اور کچھ ضعیف۔ اس باب میں اس کی تفصیل موجود ہے۔

### حد زنا پر شبہ کا اثر

احناف کے نزدیک شبہ کا حد زنا پر اثر: فقهاء کا اتفاق ہے کہ وٹی بالشبہ میں حد نہیں ہوتی۔ لیکن فقهاء کا اس میں اختلاف ہوا ہے کہ کونسا شبہ حد کو ساقط کرنے والا ہے۔

احناف و شوافع نے شبہ کو کئی اقسام میں تقسیم کیا ہے۔ لیکن مالکیہ اور حنابلہ سزا پر شبہ کے اثر کو تسلیم کرتے ہیں۔ لیکن وہ شبہ کو احناف و شوافع کی طرح کئی اقسام میں تقسیم نہیں کرتے۔

احناف<sup>(۶)</sup> شبہ کو درج ذیل اقسام میں تقسیم کرتے ہیں۔

۱۔ شبہ فی النفع، ۲۔ شبہ فی الحُلْم، ۳۔ شبہ فی العقد۔

## ۱۔ شبہ فی افعل

شبہ فی افعل کا دوسرا نام شبہ اشتباہ بھی ہے اور یہ شبہ اس آدمی کے حق میں ہوتا ہے جس پر کسی چیز کی حلت اور حرمت مشتبہ ہو جاتی ہے اور وہ غیر دلیل کو دلیل گمان کر لیتا ہے اور اس شبہ کو وجود کیلئے ظن یعنی غیر دلیل کو دلیل ہونے کا گمان ہونا لازم ہے کیونکہ اگر غیر دلیل کے دلیل ہونے کا گمان بھی نہ ہو گا تو حلت اور حرمت میں اشتباہ کیسے پیش آ جائے گا۔ اشتباہ تب ہی ہو گا جب غیر دلیل کے دلیل ہونے کا گمان ہو گا اور اس اشتباہ سے شبہ پیدا ہو گا تو معلوم ہو گیا کہ شبہ فی افعل کے وجود کیلئے ظن کا ہونا لازم ہے۔

پس احتفاف کے ہاں شبہ فی افعل آٹھ جگہ میں ہوتا ہے اور وہ یہ ہیں۔

۱۔ جیسے کوئی اپنے باپ اپنی ماں اور اپنی بیوی کی باندی سے وطی کرے۔

۲۔ مطلقاً ثلاٹ سے مدت عدت میں جماع کرنا۔

۳۔ اور اس عورت سے وطی کرنا جسے باپنہ طلاق مال کے بدله دی گئی ہو (جیسے خلخ) اور وہ عورت ابھی عدت میں ہو۔

۴۔ اور ام ولد جسے اسکا مولیٰ آزاد کر چکا ہو اور وہ ابھی عدت میں ہواں سے وطی کرنا۔

۵۔ اپنے آقا و مولیٰ کی باندی سے وطی کرنا۔

۶۔ مرہونہ باندی سے وطی کرنا یعنی اگر کسی کے پاس کسی کی باندی رہن رکھی ہوئی تھی اور اس نے اس سے جماع کر لیا۔

پہلے نمبر میں تین کو ایک شمار کیا گیا ہے اس لیے دو کو الگ کریں گے تو آٹھ صورتیں پوری ہو جائیں گی۔

پس ان مذکورہ بھگھوں میں حد نہیں آتی جب فاعل کہے کہ میں نے گمان کیا ہے کہ وہ میرے لئے حلال ہے۔ لیکن اگر اس نے کہا کہ مجھے اس کی حرمت کا علم تھا تو پھر اس پر حد واجب ہو جائے گی۔ کیونکہ اب تو اس کو حلت کا شبہ پیش ہی نہیں آیا لہذا حد کیوں ساقط ہو۔

## ۲۔ شبہ فی الْمُحْلِ

شبہ فی الْمُحْلِ کو شبہ حکمیہ بھی کہتے ہیں اور یہ شبہ حکم شرع میں قائم ہوتا ہے اور دلیل شرعی موجود ہونے کی وجہ سے ثابت ہوتا ہے۔ وہ دلیل شرعی حرمت کی نفی کرتی ہے اور اس شبہ کے

فاعل کا ظن اور اعتقاد سے تعلق نہیں ہوتا۔ یعنی یہ شبہ فی الْجَلِ فاعل کے ظن اور گمان و اعتقاد کی وجہ سے پیش نہیں آتا بلکہ یہ دلیل شرعی جو حرمت کی نفی کرتی ہے کی وجہ سے پیش آتا ہے۔ اور اس شبہ فی الْجَلِ کا اس سے بھی تعلق نہیں کہ وہ اس دلیل شرعی جو حرمت کی نفی کرتی ہو کا علم رکھتا ہو یا نہ ہو۔ فی الواقع ایسی دلیل کا موجود ہونا ہی شبہ پیدا کرتا ہے خواہ فاعل/زانی کو اس دلیل شرعی جو حرمت کی نفی کرتی ہو کا علم نہ بھی ہو۔

احتفاف کے ہاں شبہ فی الطریق چھ جگہ میں ہوتا ہے اور وہ یہ ہیں۔

- ۱۔ اپنے بیٹے کی باندی سے جماع کرنا۔
- ۲۔ وہ مطلقاً جسے کنیات کے ساتھ طلاق بائُن دی گئی ہو سے جماع کرنا۔
- ۳۔ وہ باندی جس کی بیع ہو چکی ہو مگر ابھی تک مشتری کو سپرد نہ کی گئی ہو اور باائع اس سے ولی کرے تو یہاں شبہ فی الْجَلِ کی وجہ سے حد زنا ساقط ہو گی۔
- ۴۔ اور ایسی عورت جس نے ابھی تک حق مهر قبض نہ کیا ہو اس سے خاوند نے جبراً ولی کر لی تو یہاں بھی شبہ فی الْجَلِ موجود ہے لہذا حد ساقط ہو گی۔
- ۵۔ اور ایسی باندی جو زانی اور کسی اور شخص میں مشترک ہو۔
- ۶۔ اور مرہونہ باندی سے رہن رکھنے والے کا جماع کر لینا یعنی جس کے پاس رہن رکھا گیا تھا اس نے ولی کر لی تو یہاں بھی شبہ فی الْجَلِ موجود ہے۔

پس ان مذکورہ موضعیں حد واجب نہ ہو گی اگرچہ زانی جانتا ہو کہ وہ عورت اس پر حرام ہے۔

### ۳۔ شبہ فی العقد

امام ابوحنیفہؓ کے نزدیک شبہ عقد میں بھی ہو سکتا ہے۔ اگرچہ اس عقد کے حرام ہونے پر سب کا اتفاق ہو۔ اس کی مثالیں یہ ہیں۔ محارم سے نکاح کرنا، چار عورتوں کی موجودگی میں پانچوں سے نکاح کر لینا، کسی شادی شدہ شوہر والی عورت سے نکاح کر لینا، معتمدہ سے نکاح کر لینا اور اسی طرح مطلقاً ثلث سے قبل ان تنکح زوجاً غیرہ سے نکاح کر لینا۔

امام ابوحنیفہؓ کے ہاں ان صورتوں میں ولی کو جائز کرنے والی صورت پائی گئی ہے اور وہ ہے نکاح کرنا جو کہ ولی کے جائز ہونے کا سبب ہے۔ لیکن جب حکم نکاح ثابت نہ ہوا یعنی مندرجہ بالا صورتوں میں ولی کا جواز ثابت نہ ہوا تو صرف صورتِ نکاح باقی رہ گئی تو حد کو ساقط کرنے

والی شبہ کی صورت باقی رہ گئی لہذا اس شبہ کی وجہ سے مذکورہ بالا صورتوں میں وطی کرنے سے حد زنا واجب نہ ہو گی۔ لیکن امام ابوحنیفہؓ کے اصحاب کے نزدیک مذکورہ بالا صورتوں میں وطی، عقدِ باطل کے ساتھ رونما ہوئی ہے اور عقدِ باطل سے وطی قطعاً جائز نہیں ہو سکتی یا یہ کہ وطی ایسے فرج میں ہوئی ہے جس کی حرمت مجع علیہ ہے اور یہاں نہ ملک ہے اور نہ شبہ ملک ہے اور وطی کرنے والا اہلِ حد میں سے ہے اسے حرمت کا علم ہے۔

پس اس کیلئے کوئی عذر نہیں ہے۔ پس اس پر حد واجب ہو گی اور جمہور کی بھی یہی رائے ہے۔

### شافع کے نزدیک شبہ کا حد زنا پر اثر

شافع<sup>(۲)</sup> شبہ کو تین قسموں میں تقسیم کرتے ہیں۔

۱۔ شبہ فی المحل، ۲۔ شبہ فی الفاعل، ۳۔ شبہ الجہة او الطریق

۱۔ شبہ فی المحل

شافع کے ہاں اس کی مثالیں یہ ہیں۔ حائضہ بیوی سے وطی کرنا، یا روزہ دار زوجہ سے وطی کرنا یا بیوی کی دبر میں وطی کرنا، دونوں میں مشترکہ باندی سے ایک شریک کا وطی کرنا اور اپنے بیٹی کی باندی سے وطی کرنا ان تمام صورتوں میں فعل حرام کے محل میں شبہ موجود ہے اس لیے کہ ان تمام صورتوں میں محل فعل وطی کرنے والے کی ملک میں ہے۔

۲۔ شبہ فی الفاعل

اس کی مثال یہ ہے جیسے کسی شخص کو کوئی عورت حوالے کی گئی کہ وہ اس کی بیوی ہے اور اس نے اس سے وطی کر لی پھر پڑھا کہ وہ اس کی بیوی نہیں ہے۔ یہاں شبہ کی بنیاد یہ ہے کہ فاعل کا گمان اور اعتقاد یہ ہے کہ وہ اس پر حرام نہیں ہے۔ فاعل کا یہ گمان شبہ کو جنم دینا ہے جس کا نتیجہ یہ ہوتا ہے کہ حد ساقط ہو جاتی ہے۔

۳۔ شبہ فی الجہة او الطریق

اور یہ فعل کے حلال اور حرام ہونے میں اشتباہ ہوتا ہے اور اس شبہ کی بنیاد فعل کی حلت و حرمت پر فقهاء کا اختلاف ہوتا ہے۔ پس ہر جگہ جہاں فقهاء نے حلت اور حرمت کا اختلاف کیا

ہے یہ شبہ کو جنم دیتا ہے جس سے حد ساقط ہو جاتی ہے۔ مثال کے طور پر امام ابوحنیفہ ولی کے بغیر نکاح کو جائز رکھتے ہیں اور امام مالک گواہوں کے بغیر نکاح کو جائز رکھتے ہیں اور اسی طرح شافع مہر کے بغیر نکاح کو جائز رکھتے ہیں۔ لیکن جمہور فقہاء ان نکاحوں کو جائز نہیں سمجھتے۔ لہذا اس اختلاف کا یہ نتیجہ ہے کہ اگر کسی نے ان مختلف فیہ نکاحوں میں وطی کر لی تو اس پر حد نہیں آئے گی۔

### مالکیہ اور حنابلہ کے نزدیک حد زنا میں شبہ کا اثر

حنابلہ<sup>(۸)</sup> کے نزدیک اگر کسی نے اپنی ایسی باندی سے وطی کر لی جس میں اس کے ساتھ کوئی دوسرا شریک تھا یا اپنے بیٹے کی باندی سے وطی کر لی یا کسی نے کسی عورت کو اپنے بستر پر پایا اسے اپنی بیوی سمجھ کر اس سے وطی کر لی۔ یا جس شخص کی نگاہ کمزور تھی اس نے اپنی بیوی یا باندی کو بلا یا لیکن اس کی جگہ کوئی اور عورت آگئی اور اس نے اس سے وطی کر لی یا کسی نے اپنی زوجہ سے وطی فی الدبر کر لی یا اپنی زوجہ سے حالت حیض میں یا حالت نفاس میں وطی کر لی تو ان تمام صورتوں میں اس پر حد نہیں آئے گی اور اسی طرح اگر کسی نے نکاح مختلف فیہ میں وطی کر لی تو حنابلہ کے نزدیک اس پر حد نہیں آئے گی۔

مالکیہ<sup>(۹)</sup> کے نزدیک مشترکہ باندی سے وطی کرنا، مطلقہ ملاد سے عدت میں وطی کرنا، ام ولد جس کو اس کا مولیٰ آزاد کر چکا ہو اس سے عدت کے دوران وطی کرنا، اپنے بیٹے یا بیٹی کی باندی سے وطی کرنا، کسی ابجیہ کو اپنی عورت سمجھ کر وطی کر لی اور بعد میں ظاہر ہوا کہ وہ اس کی زوجہ نہ تھی بلکہ ابجیہ تھی اور نکاح مختلف فیہ میں وطی کرنا ان تمام صورتوں میں شبہ پائے جانے کی وجہ سے حد واجب نہیں ہو گی۔

مندرجہ بالا تفصیل سے واضح ہوتا ہے کہ حنابلہ اور مالکیہ وطی پر سقوطِ حد کے معترض ہیں جب اس نے شبہ کی بنا پر وطی کی ہو۔

اس پوری بحث سے واضح ہوتا ہے کہ مختلف شبہات کی وجہ سے حد زنا ساقط ہو جاتی ہے اگرچہ فقہاء کا اس میں اختلاف ہے کہ کونسا شبہ حد کو ساقط کرنے والا ہے۔

### حد قذف پر شبہ کا اثر

فقہاء نے قذف (کسی عورت پر جھوٹی تهمت زنا لگانا) کی دو قسمیں بیان کی ہیں۔

قذف صریح یہ ہے کہ جس میں کوئی اور احتمال نہ ہو جیسے کوئی دوسرا کو یا زانی ، یا آنٹ زان کہے اور قذف بالتعربض اول کنایہ یہ ہے جس میں قذف اور غیر قذف دونوں کا احتمال ہو جیسے کوئی اپنے ساتھی کو یوں کہے ”ما آنا بِزَانٍ“ میں زانی نہیں ہوں ”وَلَيُسْتَأْمِنْ بِزَانِيَةً“ اور میری ماں زانیہ نہیں ہے۔

فقہاء<sup>(۱۰)</sup> کا اتفاق ہے کہ قذف صریح کی صورت میں حد واجب ہے لیکن قذف بالتعربض اور قذف بالکنایہ میں حد واجب ہونے کے بارے میں فقہاء کی تین رائے ہیں ۔

### پہلی رائے

حنفیہ<sup>(۱۱)</sup> اور حنابلہ<sup>(۱۲)</sup> کی ایک روایت میں جو شخص تعریضاً یا کنایہ قذف کا مرتكب ہو اس پر حد قذف نہیں آئے گی اور ان کے دلائل یہ ہیں ۔

(۱)۔ اللہ تعالیٰ کا فرمان:

{وَلَا جُنَاحَ عَلَيْكُمْ فِيمَا عَرَضْتُمْ بِهِ مِنْ خُطْبَةِ النِّسَاءِ أَوْ أَكْنَتُمْ فِي الْفُسُكْمُ} <sup>(۱۳)</sup>  
ترجمہ: یعنی دوران عدت اگر تم کسی عورت کو اشارہ کنایہ پیغام نکاح دو تو تم پر کوئی گناہ نہیں ہے۔

جب اللہ تعالیٰ نے تعریض اور تصریح میں فرق بیان کیا ہے کہ معتمدہ سے تعریض بالخطبہ جائز ہے البتہ صراحتاً معتمدہ کو پیغام نکاح دینا ناجائز ہے۔ تو حد قذف کے بارے میں تو تعریض اور تصریح میں بطریق اولیٰ فرق ہونا چاہیے۔

(۲)۔ دوسری دلیل یہ ہے کہ ایک آدمی نے نبی کریم صلی اللہ علیہ وآلہ وسلم سے عرض کیا:

إِنْ إِمْرَأَتِيْ وَلَدَتْ غُلَامًا أَسْوَدَ.

ترجمہ: میری عورت نے ایک کالے لڑکے کو جنم دیا ہے۔

وہ آدمی اشارہ کنایہ اس لڑکے کے اپنے بیٹے ہونے کی نفی کر رہا ہے اور اپنی زوجہ پر زنا کی تہمت لگا رہا ہے لیکن پونکہ اس پر تہمت تعریضاً اور کنایہ لگائی ہے اس لیے آنحضرت صلی اللہ علیہ وآلہ وسلم نے اس شخص پر حد قذف نہ لگائی تھی۔ اس حدیث سے صاف طور پر ثابت ہے کہ اگر قذف تعریضاً یا کنایہ ہو تو اس پر حد قذف نہ آئے گی۔

اور اس تعریض اور کنایہ میں قذف اور غیر قذف دونوں کا احتمال ہوتا ہے اور احتمال تو

شبہ کا نام ہے اور شبہات سے حدود ساقط ہو جاتی ہیں۔

### دوسری رائے

دوسری رائے شافعیہ<sup>(۱۵)</sup> کی ہے کہ قاذف بالتعريف اولکنایت پر حد واجب ہے۔ جب یہ ثابت ہو جائے کہ اس کی نیت قذف اور تہمت لگانی تھی۔ اس لیے کہ جب الفاظ کنایت میں کسی ایک معنی کی نیت کر لی جائے تو وہ کنایت کے الفاظ صرخ کے قسم مقام ہو جاتے ہیں۔ لہذا اس پر حد واجب ہو گی لیکن جب اس کی تعریض اور کنایت کے الفاظ سے قذف کی نیت نہ ہو تو حد واجب نہ ہو گی۔ خواہ اس نے تعریض و کنایت والے الفاظ لڑائی کے دوران بولے ہوں یا زمانہ امن میں ادا کیے ہوں۔ اس سے کوئی فرق نہیں پڑے گا۔ اس لیے کہ تعریض و کنایت کے الفاظ قذف اور غیر قذف دونوں کا احتمال رکھتے ہیں لہذا جب تک قائل کی نیت نہ ہو گی ان الفاظ کو قذف شمار نہیں کیا جائے گا اور قائل پر حد قذف نہیں آئے گی۔

### تیسرا رائے

لیکن مالکیہ<sup>(۱۶)</sup> حنبلہ<sup>(۱۷)</sup> کی دوسری روایت ہے اور ظاہریہ<sup>(۱۸)</sup> کے نزدیک کہ قذف بالتعريف اولکنایت میں حد واجب ہے جبکہ ان الفاظ سے قذف کا مفہوم نکلتا ہو یا قرآن دلالت کرتے ہوں کہ قاذف کا ارادہ ان الفاظ سے قذف ہے۔

وہ اپنی اس رائے کیلئے درج ذیل دلائل پیش کرتے ہیں۔

(۱)۔ حکم خداوندی ہے۔

{وَالَّذِينَ يَرْمُونَ الْمُحْصَنَاتِ ثُمَّ لَمْ يَأْتُوْا بِأَرْبَعَةٍ شُهَدَاءَ فَاجْلِدُوهُمْ ثَمَنِيْنَ جَلْدَةً وَلَا تَقْبِلُوا لَهُمْ شَهَادَةً أَبَدًا وَأُولَئِكَ هُمُ الْفَاسِقُونَ} <sup>(۱۹)</sup>

اور جو پاک دامن عورتوں پر تہمت لگاتے ہیں پھر چار گواہ نہیں لاتے ان کو اسی (۸۰) کوڑے لگاؤ اور ان کی کبھی بھی گواہی قبول نہ کرو۔

قرآنی حکم قاذف کی سزا کے بارے عام ہے۔ لہذا جب قذف کا جرم پایا جائے گا تو حد واجب ہو گی۔ قذف خواہ صریحاً ہو یا تعریضاً۔

(۲)۔ ان حضرات کی دوسری دلیل حضرت عمرؓ کا فیصلہ ہے کہ حضرت عمرؓ نے اس شخص کے بارے مشورہ کیا جس نے اپنے ساتھی کو کہا تھا: ”مَا آنَا بِزَانٍ وَلَيْسَتُ أُمّى بِزَانِيَة“ کہ نہ میں زانی ہوں اور نہ

میری ماں زانیہ ہے۔ تو لوگوں نے رائے دی کہ اس نے اپنے ماں باپ کی مدح کی ہے۔ تو حضرت عمرؓ نے فرمایا کہ اس نے تقریباً اپنے ساتھی پر تہمت زنا لگائی ہے لہذا آپؑ نے اسے حد قذف اسی (۸۰) کوڑے گلوائے۔<sup>(۲۰)</sup>

مالکیہ اور ان کے موقفین کا قول راجح ہے اس لیے کہ حد قذف کی مشروعیت دفع عار یعنی شرمندگی دور کرنے کیلئے ہے۔ پس جب لوگوں نے قائل کے کلام سے قذف کو سمجھ لیا تو اس نے مقتوف (جس کیلئے اشارۃ و کنایۃ کے لفظ بولے گئے تھے) کو شرمندہ کر دیا (حالانکہ وہ اس میں جھوٹا ہے کیونکہ اس کے پاس چار گواہ نہیں ہیں) لہذا مقتوف سے عار و شرمندی کے دفعیہ کیلئے حد واجب ہو گی۔

### حد سرقہ پر شبہ کا اثر

باپ کا اولاد کے ماں سے چوری کرنا: ظاہریہ کے علاوہ تمام فقهاء کا اتفاق ہے کہ اصل (باپ) اگر اپنی فرع (اولاد) کے ماں سے چوری کر لے تو باپ پر حد واجب نہیں ہوتی۔ وہ اپنی رائے پر درج ذیل دلائل پیش کرتے ہیں۔

#### ۱۔ اللہ تعالیٰ کا فرمان:

{وَقَضَى رَبُّكَ أَلَا تَعْبُدُوا إِلَّا إِيَاهُ وَبِالْوَالِدِينِ إِحْسَانًاٍ. إِمَّا يُلْفَغُ عِنْدَكَ الْكِبَرَ أَحَدُهُمَا أَوْ كِلْهُمَا فَلَا تَقْلِلْ لَهُمَا أُفٌٍ وَلَا تَنْهَهُمَا وَقُلْ لَهُمَا قُوْلًا كَرِيمًا} <sup>(۲۱)</sup>

ترجمہ: اور تیرے رب نے فیصلہ کیا ہے کہ اس کے سوا کسی کی عبادت نہ کرو اور والدین کے ساتھ اچھا سلوک کرو۔ ان میں سے دونوں یا ایک بڑھاپے کو پہنچ جائیں تو انہیں اُف تک نہ کہو اور انہیں نہ جھٹکو۔

اللہ تعالیٰ نے اس آیت میں والدین کی اطاعت اور ان دونوں کے ساتھ احسان کرنے کا حکم دیا ہے اور ان کی طرف برائی کرنے سے منع کیا ہے۔ جب محض اُف کہنا حرام ہے تو ہاتھ کاٹنا تو بطریق اولیٰ حرام ہو گا۔

۲۔ جمہور فقهاء کے مسلک (کہ اصل اگر فرع کے ماں سے چوری کرے تو اس پر حد نہیں آئے گی) کی یہ احادیث بھی دلیلیں ہیں۔

(۱). (إِنَّهُ وَمَالُكَ لِأَبِيهِكَ) <sup>(۲۲)</sup>

ترجمہ: تو اور تیرا ماں تیرے باپ کا ہے۔

(۲). أَنَّ أَطْيَبَ مَا أَكَلَ الرَّجُلُ مِنْ كَسْبِهِ وَأَنَّ وَلَدَهُ مِنْ كَسْبِهِ (۲۳)

ترجمہ: یعنی آدمی کیلئے پاکیزہ ترین غذا اپنے ہاتھ کی کمائی ہے اور آدمی کا بیٹا بھی اس کی کمائی میں شامل ہے۔

ان دو حدیثوں سے ثابت ہوتا ہے کہ والد کو اپنے بیٹے پر حق حاصل ہے اور لڑکے پر لازم ہے کہ اپنے باپ پر خرچ کرے اور اس کی ضرورت پوری کرے لہذا باپ اگر اسکے مال سے چوری کرے گا تو اس کا ہاتھ نہیں کاٹا جائے گا۔

۳۔ عقلی طور پر بھی فقهاء یہ دلیل پیش کرتے ہیں کہ باپ کا ہاتھ بیٹے کے مال سے چوری کرنے پر کاٹنا قطع حرجی ہے اور قطع حرجی تو حرام ہے لہذا باپ کے ہاتھ کو بیٹے کے مال سے چوری کرنے پر نہ کاٹا جائے گا اور مزید یہ کہ اصول کا فروع سے چوری کرنے پر بھی شرط سرقہ پوری نہیں ہوتیں۔ شرط سرقہ میں سے ایک شرط حرز یعنی حفاظت ہے۔ چونکہ اصل (باپ) فرع (بیٹے) پر بغیر اذن و اجازت کے داخل ہو سکتا ہے تو گویا باپ کو بیٹے کی طرف سے حتی طور پر اجازت ملی ہوتی ہے۔ یعنی جب باپ نے بیٹے کے مال سے چوری کی تو اس کی تو بیٹے نے اجازت نہ دی تھی لیکن چونکہ عام حالات میں باپ بیٹے پر بلا اذن بھی داخل ہو سکتا ہے لہذا چوری کے وقت بھی اگرچہ صراحةً تو اجازت نہیں ہے لیکن عام حالات کی اجازت کے پیش نظر یوں کہیں گے کہ عام حالات کی اجازت کے ضمناً اجازت ثابت ہو گئی تو بیٹے کا مال باپ سے محروم (محفوظ) نہ ہوا اور غیر محروم مال کے سرقہ پر حد نہیں آتی اسی لئے باپ پر بھی حد سرقہ اس صورت میں جاری نہ ہو گی کیونکہ سرقہ کی ایک اہم شرط حرز مفقود ہے۔ وَالْوَالِدُ لَا يَقْادِ بُولَدِهُ۔ باپ سے بیٹے کا قصاص نہیں لیا جاتا اور اگر باپ اپنے بیٹے کی باندی سے زنا کر لے تو اس پر حد زنا واجب نہیں ہوتی پس اس طرح باپ کے اپنے بیٹے کے مال سے چوری کرنے پر حد سرقہ بھی واجب نہ ہو گی۔

اس لیے بھی کہ باپ کیلئے اپنے بیٹے کے مال میں ملک یا شبہ ملک پایا جاتا ہے اور باپ کو خرچہ دینا اور اس کی ضروریات پوری کرنا بیٹے کی ذمہ داری ہے۔ لہذا باپ کا بیٹے کے مال میں حصہ ثابت ہے (تو گویا باپ نے بیٹے کے مال میں سے اپنے حصے میں سے چوری کی ہے لہذا ایسی چوری پر حد سرقہ واجب نہیں ہو گی)۔

اصحاب الظواهر<sup>(۲۳)</sup> کے نزدیک اصل کے ہاتھ کو کاٹا جائے گا جب اس نے فرع کے مال سے چوری کی ہو اور وہ اپنی رائے کی یہ دلیلیں پیش کرتے ہیں۔

(۱)۔ اللہ تعالیٰ کا فرمان:

{وَالسَّارِقُ وَالسَّارِقَةُ فَاقْطَعُوْا اَيْدِيهِمَا} <sup>(۲۵)</sup>

ترجمہ: چوری کرنے والے مرد اور چوری کرنے والی عورت کا ہاتھ کاٹ دو۔

پس اللہ تعالیٰ نے اس آیت میں بیٹھی کو اجنبی سے مخصوص نہیں کیا بلکہ حکم قطع مطلقاً وارد ہوا ہے۔ یعنی جس طرح اجنبی کے مال سے چوری کرنے پر قطع یہ کا حکم ہے اسی طرح باپ کے اپنے بیٹھی کے مال سے چوری کرنے پر بھی قطع یہ کا حکم ہو گا۔ کیونکہ بیٹھی کو اجنبی سے مخصوص نہیں کیا گیا۔

(۲)۔ آنحضرت صلی اللہ علیہ وآلہ وسلم کا فرمان ہے

{إِنَّ أَمْوَالَكُمْ وَدَمَاءَكُمْ عَلَيْكُمْ حَرَامٌ} <sup>(۲۶)</sup>

ترجمہ: تمہارے اموال اور تمہارے خون (جانیں) تمہارے اوپر حرام ہیں۔

آنحضرت صلی اللہ علیہ وآلہ وسلم نے اس حدیث میں اموال میں سے اجنبی کے مال کو بیٹھی کے مال سے خاص نہیں کیا۔ یہ نہیں کہا کہ اجنبی کا مال چوری کرنا تو حرام ہے اور بیٹھی کا مال چوری کرنا حرام نہیں ہے بلکہ ہر ایک کے مال کو چوری کرنے اور کسی ناجائز طریقے سے لینے کو حرام کہا ہے۔

اور اللہ تعالیٰ نے فرمایا:

{وَمَا كَانَ رَبُّكَ نَسِيَّاً} <sup>(۲۷)</sup>

ترجمہ: اللہ تعالیٰ بھولنے والا نہیں ہے۔

اور ہم یقین رکھتے ہیں کہ اگر اللہ تعالیٰ باپ کو قطع یہ کے حکم سے مخصوص کرنا چاہتا تو اس بات کو نہ بھولتا اور اسے مہمل نہ چھوڑتا بلکہ واضح طور پر اسکا حکم دیتا اور جب ایسا نہیں ہے تو ثابت ہوا ہے کہ باپ بھی قطع یہ کے حکم میں شامل ہے۔

اور اللہ تعالیٰ کا یہ فرمان بھی ہے:

{تَبَيَّنَا لِكُلِّ شَيْءٍ} <sup>(۲۸)</sup>

ترجمہ: قرآن میں ہر چیز کی وضاحت اور بیان ہے۔

حکم سرقہ میں ماں باپ کو عام حکم قطع ید سے خاص نبیں کیا گیا تو یہ کہنا درست ہے کہ ماں باپ پر بھی قطع ید کا حکم لا گو ہو گا بشرطیکہ انہوں نے اپنی اولاد کے ماں میں سے ایسی چوری کی ہو جس کی انہیں احتیاج نہ تھی۔ کیونکہ اصحاب الظواہر کے نزدیک اگر والدین ضرورت مند ہوں اور انہوں نے اپنی اولاد کے ماں میں سے اپنی ضرورت اور احتیاج کے مطابق چوری کر کے یا جبرا یا جیسے بھی لے لیں تو والدین پر کچھ واجب نہ ہو گا اس لیے کہ انہوں نے صرف اپنا حق لیا ہے۔<sup>(۲۹)</sup>

لیکن جمہور کی رائے راجح ہے اس لئے کہ لڑکے کو حکم دیا گیا ہے کہ وہ والدین کی اطاعت کرے اور ان کو ناراض نہ کرے اور محض اُف کہنا بھی حرام ہے اور والدین پر خرچ کرنا اولاد پر واجب ہے۔ ان امور کے پیش نظر کہ اگر والدین نے اولاد کی ماں سے چوری کر لی تو ان پر حد نہ آئے گی۔

### اولاد کا باپ کے ماں سے چوری کرنا

اگر فرع اپنے اصل کے ماں میں سے چوری کرے جیسے بیٹا اپنے باپ کے ماں سے چوری کرے کیا اس پر حد سرقہ واجب ہو گی یا نہیں۔ اس مسئلہ میں فقہاء کی دو رائے ہیں۔

### پہلی رائے

حنفیہ<sup>(۳۰)</sup> شافعیہ<sup>(۳۱)</sup> حنابلہ<sup>(۳۲)</sup> اور مالکیہ<sup>(۳۳)</sup> کے ایک قول کے مطابق بیٹے پر باپ کے ماں سے چوری کرنے پر حد واجب نہیں ہو گی۔ وہ اپنی رائے پر درج ذیل دلیلیں پیش کرتے ہیں۔

(۱)۔ اللہ تعالیٰ کا فرمان ہے:

{وَلَا عَلَى النَّفْسِ كُمْ أَنْ تَأْكُلُوا مِنْ بُيُوتِكُمْ أَوْ بُيُوتِ ابْنَائِكُمْ أَوْ بُيُوتِ أُمَّهَاتِكُمْ} <sup>(۳۴)</sup>

ترجمہ: ”تم پر کوئی گناہ نہیں ہے کہ تم اپنے گھروں سے کھاؤ یا اپنے والد کے گھروں سے کھاؤ یا اپنی ماں کے گھروں سے کھاؤ۔“

اللہ تعالیٰ نے ان افراد کے گھروں سے کھانا جائز قرار دیا ہے اس کا تقاضا یہ ہے کہ ان کے گھروں میں داخل ہونا بھی جائز ہو اور ان کے گھروں سے کھانے میں گناہ نہ ہو۔ اس سے

پونکہ کھانے کی مطلقاً اجازت ثابت ہو رہی ہے تو یہ اجازت قریبی رشتہ دار کے ہاتھ کاٹنے سے مانع ہے۔

(۲)۔ یہ حضرات اپنے موقف کی یہ عقلی دلیل بھی پیش کرتے ہیں کہ باپ پر واجب ہے کہ وہ اپنے مال میں سے اپنے بیٹے پر خرچ کرے تو بیٹے کا اپنے باپ کے مال میں حق ثابت ہو گیا۔ بیٹے کا اپنے باپ کے مال سے چوری کرنا ایسے ہے جیسے کوئی بیت المال سے چوری کرے جیسے اس پر حد جاری نہیں ہوتی ایسے ہی بیٹے پر بھی حد واجب نہ ہو گی اور مزید یہ کہ بیٹے اور باپ میں ایسی قرابت ہے کہ جو ایک کی دوسرے کیلئے گواہی سے مانع ہے۔ یعنی بیٹے کی گواہی باپ کے حق اور باپ کی گواہی بیٹے کے حق میں قبول نہیں ہوتی جب اتنی قرابت ہے تو جیسے اصل کا ہاتھ فرع کے مال سے چوری کرنے پر نہیں کاملاً جاتا ایسے ہی فرع کا ہاتھ بھی نہیں کاملاً جائے گا۔

### دوسری رائے

لیکن ظاہریہ<sup>(۳۵)</sup> کے مطابق فرع پر حد سرقہ واجب ہو گی جب اس نے اصل کے مال سے چوری کی ہو۔

لیکن مالکیہ کہتے ہیں کہ آیت سرقہ کے حکم قطع یہ سے پغیربر صلی اللہ علیہ وآلہ وسلم کے فرمان ”آنَتُ وَمَا لِكَ لَا بِيْكَ“ کے مطابق بات کو مخصوص کیا گیا ہے۔ لیکن باپ کے علاوہ پر توحید واجب ہو گی۔ لہذا بیٹے پر حد واجب ہو گی۔ پس جمہور کا قول کہ بیٹے کا ہاتھ اپنے باپ کے مال سے چوری کرنے پر نہیں کاملاً جائے گا۔ اس لیے کہ رحم اور مہربانی باپ بیٹے کے باہمی تعلقات کا عنوان ہے اور بیٹے کے ہاتھ کو کاملاً یہ تو قطع رحم ہے لہذا بیٹے کے ہاتھ کو نہیں کاملاً جائے گا۔

### محرم رشتہ داروں کی چوری کرنا

محارم کی تعریف میں اصول و فروع کے علاوہ بھائی اور بھینیں اور پچے وغیرہ داخل ہیں۔ اگر کوئی شخص اپنے محارم کے مال میں سے چوری کرے تو کیا اس پر حد واجب ہو گی یا نہیں اس کے متعلق فقہاء کی دو رائے ہیں۔

## پہلی رائے

مالكیہ،<sup>(۲۶)</sup> شوافع،<sup>(۲۷)</sup> حنبلہ<sup>(۲۸)</sup> اور ظاہریہ<sup>(۲۹)</sup> کے نزدیک اگر کوئی شخص اپنے محارم کے مال میں سے چوری کرے تو اس پر حد واجب ہو گی وہ اپنی رائے کی یہ دلیل پیش کرتے ہیں۔

(۱)۔ ”وَالسَّارِقُ وَالسَّارِقَةُ فَاقْطُعُوا أَيْدِيهِمَا“<sup>(۳۰)</sup> ترجمہ: اور چور مرد اور عورت کا ہاتھ کاٹ دو۔

یہ آیت ہر چور کو شامل ہے لہذا محارم کے مال سے چوری کرنے والا بھی اس کے تحت داخل ہے اور اس کا ہاتھ کاٹا جائے گا اور اسی طرح وہ احادیث جو سرقہ کی سزا کے بارے وارد ہوئی ہیں ان میں صرف باپ کو مخصوص کیا گیا ہے کہ بیٹے کے مال سے چوری کرنے پر اس پر حد واجب نہ ہو گی لیکن محارم کے مال سے چوری کرنے پر ہاتھ نہ کاٹنے کی کوئی دلیل نہیں ہے لہذا اس پر حد واجب ہو گی اور ہاتھ کاٹا جائے گا۔

(۲)۔ دوسری دلیل یہ ہے کہ محارم رشتہ داروں کی قرابت قبول شہادۃ سے مانع نہیں ہے لہذا یہ قرابت قطعی یہ سے بھی مانع نہیں ہو گی۔

(۳)۔ مالکیہ، شوافع، حنبلہ اور ظاہریہ کے موقف کی تیسری دلیل یہ ہے کہ سارق کو محارم کے مال سے حلت کا کوئی شبہ نہیں۔

## دوسری رائے

لیکن حنفیہ کے نزدیک اگر چور نے بہنوں، بھائیوں اور چچوں وغیرہ محارم کے مال سے چوری کی تو چور کا ہاتھ نہ کاٹا جائے گا۔ احتاف کی دلیل یہ آیت ہے:

{وَلَا عَلَى الْأَنْفُسِ كُمْ أَنْ تَأْكُلُوا مِنْ بُيُوتِكُمْ أَوْ بُيُوتِ أَبَائِكُمْ أَوْ بُيُوتِ أُمَّهَاتِكُمْ}<sup>(۳۱)</sup>

ترجمہ: ”تم پر کوئی گناہ نہیں ہے کہ تم اپنے گھروں سے کھاؤ یا اپنے والد کے گھروں سے کھاؤ یا اپنی ماں کے گھروں سے کھاؤ۔“

یہ آیت ثابت کرتی ہے کہ محارم پر دخول اور ان کے مال سے کھانا جائز ہے۔ اس لیے بھی محارم کے مال سے چوری کرنے والے کا ہاتھ نہیں کاٹا جائے گا کہ وہ ایک دوسرے پر بغیر اجازت داخل ہو سکتے ہیں۔ تو اس کا مطلب یہ ہے کہ محارم پر داخل ہونے کی ضمنی اجازت ہے اس لیے محارم کے مال سے چوری کرنا مال محض کی چوری نہ ہو گی اور حد قطع کیلئے لازم ہے کہ

مسروقہ مال حرز یعنی محفوظ ہو۔

احناف کا قول راجح ہے اس لیے کہ حرز کے بغیر حد سرقة واجب ہی نہیں ہوتی۔ جب حرز نہ رہا تو وجوب حد کی شرط فوت ہو گئی لہذا محارم کے مال سے چوری کرنے پر حد واجب نہ ہو گی۔ پس سارق کو جب دخول کا اذن ہو اور وہ چوری کر لے تو اس کا ہاتھ کاٹنا واجب نہ ہو گا جیسے غلام اپنے آقا کے مال سے چوری کرے تو اس کا ہاتھ نہیں کاٹا جاتا اسی طرح محارم کے مال سے چوری کرنے والے کا ہاتھ بھی نہ کاٹا جائے گا۔

### مشترکہ مال سے چوری کرنا

اس کی صورت یہ ہے کہ دو آدمی کسی ایک چیز میں شریک ہوں اور ہر شریک کا مال میں سے حصہ معلوم ہو اور ان میں ایک شریک مال مشترک میں سے چوری کرے۔

حنفیہ،<sup>(۲۲)</sup> شافعیہ،<sup>(۲۳)</sup> حنبلہ<sup>(۲۴)</sup> کے مطابق شریک کا ہاتھ نہیں کاٹا جائے گا جب اس نے مال مشترک سے چوری کی ہو اور وہ اپنی رائے پر درج ذیل دلائل پیش کرتے ہیں:

(۱)۔ فرمان پیغمبر صلی اللہ علیہ وآلہ وسلم ”مسلمانوں سے حدود کو استطاعت کے مطابق دور رکھو“ سے واضح ہے کہ جہاں تک ممکن ہو مسلمانوں کو حدود سے بچایا جائے۔ چونکہ شریک پر اجراء حدود کا قطعی حکم موجود نہیں اور شرکت کی وجہ سے کمالی جرم کا تتحقق بھی نہیں ہوتا لہذا شریک پر حد قطع جاری کرنے کے تقاضے پورے نہیں ہوتے اور اس کا ہاتھ نہیں کاٹا جائے گا۔

(۲)۔ شریک کے ہاتھ نہ کاٹنے کی عقلی دلیل بھی ہے کہ مال مشترک میں سے چوری کر لینے میں شبہ موجود ہے اس لیے کہ جس مال کی چوری کی جائے گی وہ مال مشترک کے تمام اجزاء میں ملا ہوا ہو گا اور چور یعنی شریک اپنے کل مال میں پھیلے ہوئے حصے کی وجہ سے مال مسروق کا مالک ہے جیسے کہ دوسرا شریک بھی اسی طرح مال مشترک کا مالک ہے۔ تو ملک کے شبہ کی وجہ سے جو شریک کی وجہ سے تتحقق و ثابت ہے قطع یہ کی حد ساقط ہو جائے گی۔

(۳)۔ اور اس رائے کی تیسرا دلیل یہ ہے کہ اگر دو شریکوں میں ایک باندی مشترکہ ہو اور ایک شریک اس سے جماع کرے تو اس پر حد قائم نہیں کی جاتی کیونکہ وہاں شبہ موجود ہے۔ اس طرح مشترکہ مال میں سے چوری کر لینے میں بھی اختلاط اموال کی وجہ سے شبہ موجود ہے لہذا یہاں بھی اس طرح حد قائم نہیں کی جائے گی۔

لیکن مالکیہ کا دوسرا قول یہ ہے کہ شریک کا ہاتھ مال مشترک میں سے چوری کرنے پر کاٹا

جائے گا۔ لیکن شرط یہ ہے کہ مال مسروق اس کے شرکتی حصہ سے زیادہ ہو اور شرکت کا مال اس سارق شرکی سے محرز بھی ہو یعنی اس سے محفوظ ہو اسے اس میں تصرف کی دوسرے شرکی کی غیر موجودگی میں اجازت نہ ہو۔

لیکن قول جبھو (عدم قطع یہ شرک) راجح ہے۔ اس لیے کہ وجوب قطع کی شروط میں سے ایک شرط یہ ہے کہ مال مسروق کسی دوسرے کا ملک ہو اور شرکت کی صورت میں سارق (شرک) کیلئے مال مسروق اس کے پہلی ہوئے ملک کی وجہ سے مملوک ہوتا ہے۔ لہذا اس کا ہاتھ نہیں کاٹا جائے گا۔ کیونکہ اس چوری میں ملک کا شبہ موجود ہے۔

### بیت المال اور مال غنیمت سے چوری کرنا

مسلمانوں کے بیت المال یا مال غنیمت میں سے چوری کرنا۔ اس بارے میں فقہاء کی دو رائے ہیں۔

#### پہلی رائے

حنفیہ<sup>(۲۵)</sup> شافعیہ<sup>(۲۶)</sup> اور حنابلہ<sup>(۲۷)</sup> کے نزدیک چوری جب بیت المال یا مال غنیمت سے کی جائے تو چور کا ہاتھ نہیں کاٹا جائے گا اس لیے کہ چور کا بھی بیت المال اور مال غنیمت میں دوسروں کی طرح ملک اور حق ہے اور وہ یہ دلائل پیش کرتے ہیں۔

(۱)۔ ابن عباس<sup>ؓ</sup> سے روایت ہے کہ خمس کے غلاموں میں سے ایک غلام نے خمس کا مال چوری کر لیا یہ بات پیغمبر کے دربار میں پیش کی گئی تو آپؐ نے اس کا ہاتھ نہ کاٹا اور فرمایا کہ اللہ کے مال کے ایک حصے نے دوسرے حصے کو چوری کر لیا کیونکہ خمس والے غلام کا بھی خمس میں حصہ ہے۔<sup>(۲۸)</sup>

(۲)۔ یہ حضرات اپنے موقف کے اثبات میں درج ذیل آثار صحابہؓ بھی پیش کرتے ہیں:-

۱۔ حضرت عمرؓ سے بھی اسی طرح منقول ہے۔<sup>(۲۹)</sup>

۲۔ اور حضرت علیؓ سے روایت کیا گیا ہے کہ ان کے پاس ایک آدمی لا یا گیا جس نے مال غنیمت سے چوری کی تھی تو آپؐ نے اس سے حد ساقط کر دی اور فرمایا:

(إِنَّ لَهُ، فِيهِ نَصِيبًا).<sup>(۳۰)</sup>

ترجمہ: اس چور کا بھی مال غنیمت میں حصہ ہے۔

یہ درج بالا احادیث اور آثار صحابہ دلالت کرتے ہیں کہ مسلمانوں کے بیت المال اور مال

غیمت میں چوری کرنے والے پر حد قطع واجب نہیں ہو گی اور اصحاب رسول مسلمانوں کے بیت المال میں سے چوری کرنے والے کا ہاتھ نہیں کامنے تھے۔

### دوسری رائے

لیکن ظاہریہ<sup>(۵۱)</sup> اور مالکیہ<sup>(۵۲)</sup> کی رائے یہ ہے کہ مسلمانوں کے بیت المال میں سے چوری کرنے والے کا ہاتھ نہیں کامنے جائے گا۔

۱۔ وہ آیت سرقہ سے استدلال کرتے ہیں۔ کہ آیت سرقہ مطلقاً ہر چور کے ہاتھ کامنے کو ثابت کرتی ہے اور پیغمبر صلی اللہ علیہ وآلہ وسلم نے بھی بیت المال اور مال غیمت کے چور کی تخصیص نہیں فرمائی۔ لہذا باقی چوروں کی طرح ان کے ہاتھ کو کامنے جائے گا۔

۲۔ حلال جب حرام کے ساتھ مل جائے تو سارا حرام بن جاتا ہے۔ اس کی مثال جیسے شراب پانی کے ساتھ مل جائے۔ پس جب چور نے بیت المال سے چوری کی اور بیت المال میں اس چور کا حصہ بھی ہے اور دوسروں کا بھی حصہ ہے تو چوری کی صورت میں چور نے دوسرے کے حق پر تجاوز کیا ہے۔ حلال حرام کے ساتھ مل گیا تو سارا مال چور کے حق میں حرام ہو گیا اور ان دونوں صورتوں میں کوئی فرق نہیں ہے جیسے شراب میں ملے ہوئے پانی پینے پر حد خمر واجب ہوتی ہے ایسے بیت المال یا مال غیمت میں چوری کرنے پر حد سرقہ واجب ہے۔

جمهور کا قول راجح ہے کیونکہ ایسے چور کے بارے میں فرمان پیغمبر صلی اللہ علیہ وآلہ وسلم موجود ہے۔ اس لیے بھی قول جمهور راجح ہے کہ بیت المال اور مال غیمت میں چور کا بھی ایک طرح سے حق ہے تو یہاں شبہ پیدا ہو گیا لہذا حد قطع ساقط ہو جائے گی۔

### شوہر کا اپنی بیوی کے مال سے چوری کرنا

خاوند کا بیوی کے مال سے چوری کر لینا یا بیوی کا اپنے خاوند کے مال سے چوری کر لینا اس بارے میں فقهاء کی تین آراء ہیں۔

### پہلی رائے

حنفیہ<sup>(۵۳)</sup> شافعیہ<sup>(۵۴)</sup> کے ایک قول میں اور حنبلہ<sup>(۵۵)</sup> کی ایک روایت میں خاوند بیوی میں سے کسی کا ہاتھ نہیں کامنے جائے گا۔ ان کی دلیلیں یہ ہیں۔

(۱)۔ اللہ تعالیٰ کا فرمان:

{وَلَا عَلَى أَنفُسِكُمْ أَن تَأْكُلُوا مِنْ بَيْوْتِكُمْ أَوْ بَيْوْتِ ابْنَائِكُمْ أَوْ بَيْوْتِ أُمَّهِتِكُمْ} (۵۶)

ترجمہ: ”تم پر کوئی گناہ نہیں ہے کہ تم اپنے گھروں سے کھاؤ یا اپنے والد کے گھروں سے کھاؤ یا اپنی ماوں کے گھروں سے کھاؤ۔“

اس آیت میں اللہ تعالیٰ نے آیت میں مذکور لوگوں کے گھروں سے کھانے کی اجازت دی ہے اور کھانے کی اجازت کا تقاضا یہ ہے کہ ان لوگوں کے گھروں میں ان کی اجازت کے بغیر داخل ہونا جائز ہو۔ جب دخول جائز ہوا تو جو کچھ گھر میں ہے وہ ان سے محرز نہ ہوا تو جب حرز نہ ہوا تو قطع بھی نہ ہو گا۔

علاوه ازیں ان لوگوں کے مال کھانے کی اجازت بھی وجوب قطع یہ سے مانع ہے اس لیے کہ اس مال میں چور کا حق ہے جیسے شریک کا مال مشترک میں حق ہوتا ہے لہذا شریک کی طرح خاوند بیوی میں سے بھی کسی کا ہاتھ نہیں کاٹا جائے گا جب وہ ایک دوسرے کے مال سے چوری کریں۔

(۲)۔ عدم قطع یہ الزوجین کی دوسری دلیل یہ ہے کہ فرمان پیغمبر صلی اللہ علیہ وآلہ وسلم ہے:  
({كُلُّكُمْ رَاعٍ وَ كُلُّكُمْ مَسْؤُلٌ) عَنْ رَعِيَّةٍ (۵۷)}

ترجمہ: تم میں سے ہر ایک نگہبان ہے اور اپنی رعیت کے بارے میں جوابدہ ہے۔

امیر لوگوں کا نگران اور جوابدہ ہوتا ہے اور اسی طرح آدمی اپنے گھر والوں کا نگران اور اپنی نگرانی کا جوابدہ ہوتا ہے۔ یہ حدیث دلالت کرتی ہے کہ زوجین میں سے ہر ایک دوسرے کے مال پر امین ہے لہذا زوجین میں سے کسی پر حد سرقہ لاگو نہ ہو گی۔

(۳)۔ اس موقف کی تیری دلیل عقلی ہے کہ زوجین میں سے جب کوئی دوسرے سے خرچ لینے کا محتاج ہو تو دوسرے کو اس پر خرچ کرنا واجب ہے اور محتاج دوسرے سے بغیر بدل کے اپنی مطلوب چیز لے سکتا ہے۔ زوجین کے اس قسم کے تعلق کی وجہ سے ان کا ایک دوسرے کے مال سے چوری کر لینا ایسے ہو گیا جیسے کوئی شخص بوقت حاجت اور ضرورت بیت المال سے چوری کرے تو اس پر کوئی بدل لازم نہیں آتا کیونکہ چور کا بھی بیت المال میں حق ثابت ہے۔ اسی طرح زوجین کی باہمی چوری کر لینے پر بھی ان پر حد سرقہ واجب نہ ہو گی۔

## دوسری رائے

ظاہریہ (۵۸) اور شافعیہ (۵۹) کے ایک قول میں میاں بیوی میں سے کوئی ایک جب دوسرے کی چوری کرے گا تو اس کا ہاتھ کاٹا جائے گا۔ البتہ شرط یہ ہے کہ وہ مال مجبور عن السارق ہو یعنی چوری کرنے والے کو اس میں تصرف کی اجازت نہ ہو۔ ہاتھ کاٹنے کی دلیل یہ ہے کہ آیت سرقہ اور اس کے بارے جو احادیث آئی ہیں وہ عام ہیں اور ہر چور کو شامل ہیں لہذا زوجین بھی حکم قطع میں شامل ہیں اور عقلی دلیل بھی ہے کہ زوج اور زوجہ میں سے ہر ایک مکلف ہے اور انہوں نے ایسے مال سے چوری کی ہے جس میں کوئی شبہ نہیں ہے۔ چونکہ مجبور عن التصرف ہونے کی شرط لگائی گئی ہے لہذا وہ مال محرز بھی ہوا تو ایسی صورت میں زوجین کا ایک دوسرے کے مال سے چوری کرنا ایسے ہے جیسے ان کے مال سے کسی اجنبی نے چوری کر لی ہو تو جس طرح اجنبی پر حد قطع واجب ہوتی ہے اسی طرح زوجین بھی ایک دوسرے کے حق میں اجنبی ہیں اور ان پر حد سرقہ واجب ہو گی۔

اس لیے بھی زوجین پر حد قطع واجب ہو گی کہ نکاح کی عقد منفعت پر ہے یعنی اس سے نفع حاصل ہوتا ہے لہذا اگر زوجین میں سے کسی نے آپس میں چوری کر لی تو حد ساقط نہ ہو گی جیسے زوجین میں سے کوئی دوسرے کو کوئی چیز کرایہ پر دے تو کرایہ ساقط نہیں ہوتا۔

## تیسرا رائے

لیکن شافعیہ کے ہاں تیسرا قول بھی ہے کہ شوہر چوری کرے تو حد واجب ہے لیکن اگر بیوی مال شوہر سے چوری کرے تو حد سرقہ واجب نہ ہو گی اور ان کے اس قول کے دلائل یہ ہیں۔

(۱)۔ ارشاد خدا وندی ہے:

{وَإِذَا تَسْأَلُهُمْ إِحْدَاهُنَّ فِي نَطَارٍ فَلَا تَأْخُذُوهُ مِنْهُ، شَيْئًا} (۶۰)

ترجمہ: اگر تم نے بطور حق مہر کسی بیوی کو خزانہ بھر مال دیا ہے تو صورتِ طلاق میں ان سے واپس نہ لو۔

اللہ تعالیٰ کا فرمان ہے:

{فَإِنْ طِبْنَ لَكُمْ عَنْ شَيْءٍ مِنْهُ، نَفْسًا فَكُلُوهُ هَنِئُوا مَرِيًّا} (۶۱)

ترجمہ: اگر وہ تمہیں اپنے حق مہر میں سے بخوبی کچھ حصہ دے دیں تو اسے خوشنگواری سے کھا سکتے ہو۔

اللہ تعالیٰ نے ان دو آیات کریمہ میں بیان فرمایا ہے کہ عورت کے مال میں سے اس کی اجازت کے بغیر لینا حرام ہے خواہ عورت کے پاس کثیر مال ہو یا قلیل۔

(۲)۔ ان حضرات کی دوسری دلیل حدیث نبوی ہے کہ آپؐ نے ابوسفیان کی بیوی سے ارشاد فرمایا کہ:

(خُذِيْ مَا يَكْفِيْكَ وَوَلَدِكِ بِالْمَعْرُوفِ) (۶۲)

ترجمہ: شوہر کے مال میں سے تو اتنا لے سکتی ہے جو تجھے اور تیرے بچوں کی ضرورت کی کفایت کرے۔

پیغمبرؐ نے اجازت دی ہے کہ وہ اپنے شوہر کے مال میں سے اپنی اور اپنے بچوں کی ضروریات کیلئے بقدر کفایت لے سکتی ہے عورت کو خاوند کے مال میں کئی حقوق بھی حاصل ہیں۔ جیسے حق مہر، نان، نفقة، لباس، رہائش اور خادمہ وغیرہ تو ان حقوق کی وجہ سے زوجہ مال زوج میں شریک ہو گئی۔ لہذا اگر زوج نے مال زوج میں سے چوری کر لی تو اس پر حد سرقة واجب نہ ہو گی۔

احناف اور ان کے موافقین کا قول راجح ہے کہ زوجین میں سے کسی کا ہاتھ نہیں کاٹا جائے گا کیونکہ ان دونوں کے درمیان تعلق اور محبت موجود ہے اور یہ محبت و مودت، شدت اور قطع میں موجود زجر کے ساتھ جمع نہیں ہو سکتی اور زوجین کا مال ایک دوسرے کے مال سے مختلف نہیں ہوتا، ان دونوں کا مال ایک ہی مال ہوتا ہے اور ایک ہی جگہ میں ہوتا ہے اور زوجہ کے لیے اپنا علیحدہ مال ہونا منوع تو نہیں لیکن یہ بھی زوج کی اجازت سے ہو گا اور اس لیے بھی احناف اور انکے موافقین کا قول عدم قطع یہ الزوجین راجح ہے کہ اگر زوج فقیر ہو اور زوجہ مالدار ہو تو گھر پر زوجہ خرچ کرے گی۔ اس سے ثابت ہوا کہ زوجین کا مال ایک ہی مال شمار ہوتا ہے اور ان میں محبت و مودت کا رشتہ ہونے کی وجہ سے عدم قطع کا حکم ہی راجح ہے۔

غاصب اور مقروض کے مال سے چوری کرنا

فقہاء کا اتفاق ہے کہ اگر قرض خواہ اپنے مقروض کے مال سے چوری کرے تو اس پر

قطع یہ کی حد واجب نہ ہو گی۔ لیکن فقهاء نے اس مسئلہ کی بعض جزئیات میں اختلاف کیا ہے۔ حفیہ کے نزدیک اگر قرض خواہ نے اپنے مقروض سے وہ جنس چوری کی جس کا قرض خواہ اپنے قرضے میں لینے کا حقدار تھا جیسے قرض خواہ نے اپنے مقروض سے دس درہم لینے تھے اور اس نے مقروض کے دس درہم چوری کر لیے قرض خواہ کی طرف سے مقروض کو مہلت نہ تھی بلکہ دونوں میں قرضہ کی واپسی لازم تھی۔ تو قرض خواہ کا ہاتھ نہیں کاثا جائے گا۔ اس لیے کہ اس نے چوری کر کے اپنی قرضے کی جنس ہی کو حاصل کیا ہے۔ اس طرح اگر قرض خواہ نے اپنے قرضے سے زیادہ مال چوری کر لیا تو بھی ہاتھ نہیں کاثا جائے گا اس لیے کہ جو مال اس نے چوری کیا ہے اس کا کچھ حصہ خود مقروض کا اپنا ہے اور اس کا وہ حصہ تمام مال میں پھیلا ہوا ہے لہذا اس کا ہاتھ نہیں کاثا جائے گا۔

لیکن اگر قرضہ موجل ہو یعنی اس کی وصولی میں مہلت باقی ہو تو قیاس کا تقاضا یہ ہے کہ ہاتھ کو کاثا جائے اس لیے کہ قرض جب موجل تھا تو قرض خواہ کو وقت موعود آنے سے قبل قرضہ لینے کا حق نہ تھا۔ یہ ایسے ہو گیا جیسے مقروض کی کوئی اجنبی چوری کر لے تو جیسے اجنبی کا ہاتھ کاثا جائے گا ایسے ہی قرض خواہ کا بھی ہاتھ کاثا جائے۔

لیکن استحسان کا تقاضا یہ ہے کہ قرض خواہ کا ہاتھ کاثا واجب نہ ہو خواہ قرضہ موجل ہی کیوں نہ ہو۔ اس لیے کہ قرضہ وصول کرنے کا حق اگرچہ مقرر وقت آنے سے قبل ثابت نہیں ہے۔ لیکن ثبوتِ حق کا سبب موجود ہے اور وہ قرضہ ہے۔ اور مہلت دینے کا اثر یہ ہے کہ قرضہ کا مطالبه وقت مقرر تک موجر ہو جائے گا لیکن اس تا جیل سے قرضہ ساقط تو نہیں ہو جاتا لہذا قرضہ لینے کا حق موجود و قائم ہے یہ لینے کا حق شبهہ کو جنم دیتا ہے جس کی وجہ سے حد ساقط ہو جاتی ہے۔

لیکن اگر قرض خواہ نے اپنے قرضہ کی جنس کے علاوہ کسی اور جنس سے چوری کی ہو مثلاً اس نے مقروض سے درہم لینے تھے اور اس نے اس سے دناییر یا کوئی اور ساز و سامان چوری کر لیا تو حفیہ کی ایک روایت کے مطابق قطع یہ واجب ہے۔ لیکن شافعیہ مالکیہ اور حنابلہ کے نزدیک سارق کا ہاتھ کاثا جائے گا خواہ اس نے قرضہ کی جنس سے چوری کی ہو یا غیر جنس سے چوری کی ہو البتہ ایک شرط ہے کہ مدیون ٹال مٹول کرنے والا ہو اور قرض خواہ اس سے اپنا مال وصول کرنے سے عاجز ہو۔ کیونکہ اس صورت میں قرض خواہ کو اپنا حق وصول کرنے کا حق

(۶۳) ہے۔

جب مخصوص عمن غاصب سے اپنا مال چوری کرے اور اس کے ساتھ ایک اور نصاب مال بھی چوری کر لے تو فقهاء کا اس مسئلہ میں اختلاف ہے۔ حنفیہ<sup>(۶۴)</sup> کے نزدیک اگر مخصوص عمن غاصب کے مال کی چوری کر لی تو اس کا ہاتھ کاٹا جائے گا۔ اس لیے کہ مخصوص کی ضمان غاصب پر آتی ہے اور غاصب پر ضمان آنا یہ ملک کی ضمان ہے۔ غاصب کا ہاتھ مشتری کے ہاتھ سے مشابہ ہو گیا۔ تو جیسے مشتری سے باعث چوری کرے تو اس کا ہاتھ کاٹا جاتا ہے۔ اسی طرح اگر مخصوص عمن نے غاصب کی چوری کر لی تو اس کا ہاتھ بھی کاٹا جائے گا۔ لیکن اس مسئلہ میں حنبلہ، شافعیہ<sup>(۶۵)</sup> کی تین آراء ہیں۔

**الاول :** اس کا ہاتھ کاٹنا واجب نہیں ہے اس لیے کہ اس نے ایسے محفوظ مال کو چرایا ہے جس مال کو لینے کا اسے حق ہے تاکہ وہ اپنا مال وصول کر سکے۔

**الثانی :** اس کا ہاتھ کاٹنا لازم ہے اس لیے کہ جب اس نے غاصب کا مال چوری کیا تو معلوم ہو گیا کہ اس کا ارادہ اپنا مال واپس لینا نہیں ہے بلکہ غاصب کے مال کو چوری کرنا مقصود ہے۔ لہذا اس کا ہاتھ کاٹا جائے گا۔

**الثالث :** جب مال مسروق اس کے اپنے مال کے علاوہ ہو تو قطع ید واجب ہے اس لیے کہ اس مال کے چوری ہونے میں کوئی شبہ نہیں ہے۔ لیکن اگر مال مسروق اس کے ساتھ منتظر ہو تو پھر ہاتھ نہیں کاٹا جائے گا۔ اس لیے کہ جو مال چوری کیا گیا ہے اس میں دو قسم کے مال ملے ہوئے ہیں ایک تو خود غاصب کا اپنا ذاتی مال اور دوسرا مخصوص عمن کا مال ہے۔ پہلے قسم کے مال سے چوری کرنا موجب قطع ہے جبکہ دوسری قسم سے چوری کرنا موجب قطع نہیں ہے۔ اب چونکہ موجب قطع اور غیر موجب قطع مال ایک دوسرے سے جدا نہیں ہے لہذا ایسے مال کی چوری کرنے سے حد سرقة، واجب نہ ہو گی۔

تیسرا رائے جہور کے نزدیک راجح ہے کیونکہ مخصوص عمن کا مال، غاصب کے مال سے متیز و جدا نہیں ہے اور اس لیے بھی یہ رائے راجح ہے کہ مخصوص عمن کیلئے اس مال میں حق ثابت ہے لہذا ایسے مال کی چوری سے حد سرقة، قطع ید واجب نہ ہو گی۔

### حد حربہ میں شبہ کا اثر

چوری اور رہنفی بظاہر ایک جیسی معلوم ہوتی ہیں لیکن ان میں فرق ہے کسی کے مال کو خفیہ طور پر لینے کو چوری کہتے ہیں۔ غلبہ حاصل کر کے کسی کے مال کو لوٹنے کو رہنفی کہتے ہیں۔ رہنفی کے ضمن میں مندرجہ ذیل اشتبہ کی صورتیں ہیں۔

### رہنوں میں محارم کی شمولیت کا شبہ

اگر رہنوں میں کوئی ایسا شخص ہو جو مقطوع علیہ کا نسبی محروم ہو تو حد عائد نہیں ہو گی۔ کیونکہ قاطع و مقطوع علیہ کے مابین مال اور حرز کے ضمن میں بے تکلفی پائی جاتی ہے۔ عام طور پر ان کے درمیان مال لینے کی اجازت پائی جاتی ہے۔ محارم کی شرکت سے اجنبی رہنوں کے حق میں شبہ پیدا ہو گیا۔ اور یہ شبہ حد کے سقوط کا باعث ہے۔<sup>(۶۷)</sup>

### رہن کی عدم بلوغت و فاتر العقل ہونے کا شبہ

رہن پر حد کے نفاذ کے لئے ضروری ہے کہ وہ بالغ و عاقل ہو۔ اگر رہن نابالغ یا مجنون ہو تو اس پر حد لازم نہیں آئے گی۔ کیونکہ نابالغ اور فاتر العقل کے فعل پر جرم کی اصطلاح صادق نہیں آتی ہے۔ اگر رہنوں کی جماعت میں کوئی نابالغ یا فاتر العقل شامل ہو تو طرفین (امام ابوحنیفہ اور امام محمدؐ کی رائے کے مطابق) ان میں سے کسی رہن پر حد عائد نہیں ہو گی۔ امام ابویوسف کا قول ہے کہ اگر رہن کے جرم کا ارتکاب نابالغ نے کیا ہو تو پھر حد نافذ نہیں ہو گی۔ اگر نابالغ کی بجائے کسی بالغ نے کیا ہو تو اس بالغ و عاقل پر حد نافذ کی جائے گی۔<sup>(۶۸)</sup>

### ناقص نصاب سرقة کا شبہ

حد حربہ کے لئے ضروری ہے کہ مال دس درہم یا اتنی مالیت کا کامل نصاب ہو۔ اگر مال ماخوذ تقسیم کرنے سے ہر رہن کے حصے میں دس درہم نہ آئیں تو ان میں سے کسی پر حد لازم نہیں ہو گی۔<sup>(۶۹)</sup>

### جائے وقعہ سے متعلق شبہات

حد حربہ کے لئے ضروری ہے کہ رہن کی واردات دارالاسلام میں ہوئی ہے۔ اگر یہ واردات دارالحرب میں ہوئی ہو تو حد عائد نہیں ہو گی۔ کیونکہ نفاذ حد کی ولایت (اختیار) امام کو

حاصل ہے۔ اور دارالحرب میں اسے کوئی ولایت حاصل نہیں۔ لہذا وہ اقامت حد پر قادر نہیں ہو سکتا۔ حد حرابہ کے لئے یہ بھی ضروری ہے کہ رہنفی کی واردات شہر سے باہر ہو۔ اگر یہ شہر میں ہو تو اس سے حد واجب نہیں ہو گی۔ خواہ یہ واردات دن کے وقت ہوئی ہو یا رات کے وقت۔ چاہے ہتھیاروں کے ساتھ کی گئی ہو یا ہتھیاروں کے علاوہ کسی اور چیز سے یہ استحسان ہے اور طرفین کی رائے ہے۔ جبکہ قیاس کی رو سے حد واجب ہو گی یہ امام ابویوسف کا قول ہے۔<sup>(۷۰)</sup>

### حد شرب میں شبہ کا اثر

شراب نوشی متعدد مفاسد اور تباہ کاریوں کا باعث بنتی ہے۔ بعض و عداوت کا سبب ہے اور ذکر الہی سے روتی ہے۔ اس لئے شراب کو ام الابتئش کہا گیا ہے۔ اور شراب نوشی کو حرام قرار دیا گیا ہے۔ فقہی اصطلاح میں ہر وہ چیز جو نشہ آور ہو خواہ وہ انگور کا رس ہو یا کھجور کا یا گندم، جو، چاول، کشمش کا عصارات ہو۔ شراب کے حکم میں داخل ہے۔ شراب نوشی کی حد اسی کوڑے ہے۔

حد شرب کے لئے درج ذیل اشتباہ کی صورتیں ہیں۔

### عدم بلوغت و فاتر العقل ہونے کا شبہ

حد شرب کے نفاذ کیلئے ضروری ہے کہ شراب نوشی کرنے والا عاقل اور بالغ ہو۔ اگر شراب نوشی کرنے والا نابالغ اور فاتر العقل ہو تو اس پر حد عائد نہیں ہو گی۔<sup>(۷۱)</sup>

### اکراه کا شبہ

جس شخص کو شراب پینے پر مجبور کیا گیا ہو اس پر حد عائد نہیں ہو گی۔ کیونکہ اکراه شبہ کو جنم دیتا ہے اور شبہ سے حد ساقط ہو جاتی ہے۔<sup>(۷۲)</sup>

### ملاوط کا شبہ

حد شرب کے لئے ضروری ہے کہ نوش کرتے وقت تک مشروب پر شراب (خمر) کا نام صادق آتا ہو۔ اگر شراب میں پہلے پانی ملایا گیا ہو اور پھر اسے پیا گیا ہو تو اس صورت میں یہ دیکھا جائے گا کہ اگر اس آمیزے میں پانی غالب ہے تو اس کے پینے والے پر حد واجب نہ ہو گی۔ کیونکہ پانی کے غلبے کی صورت میں اس آمیزے پر شراب کا نام صادق نہیں آتا۔ اگر شراب کی مقدار غالب ہو یا پانی اور شراب کی مقدار برابر ہو تو حد نافذ ہو گی۔<sup>(۷۳)</sup>

## خلاصہ بحث

اس پوری بحث سے واضح ہوتا ہے کہ مختلف شہادات کی وجہ سے حدود ساقط ہو جاتی ہیں۔ اگرچہ فقهاء کا اس میں اختلاف ہے کہ کون سے شہادات حدود کو ساقط کرنے والے ہیں۔ ہر شہہ پر دلیل قطعی نہیں ہے۔ نہ قرآن کی آیت، نہ حدیث، نہ اجماع بلکہ فقهاء نے احادیث اور اقوال صحابہ سے قیساً استنباط کر کے شہادات کا ثبوت مہیا کر کے حدود کو ساقط کر دیا ہے۔ چونکہ چاروں فقهاء امام ابوحنیفہ امام مالک<sup>ؓ</sup> امام شافعی<sup>ؓ</sup> اور احمد بن حنبل کے زمانہ میں لوگوں کی اخلاقی حالت اچھی تھی۔ ان میں جھوٹ بولنے اور جرم یا حق چھپانے کا عام رواج نہیں تھا وہ لوگ صاحب باکردار تھے۔ اسلئے اس قسم کے معاشرہ میں ایسے شہادات واقعی حدود کو ساقط کر دیتے ہیں۔ لیکن جب لوگوں کی حالت یہ ہو جاتی ہے کہ نہ تو وہ نجی بولتے ہوں اور نہ وہ جرم کا اقرار کرتے ہوں تو ان شہادات سے ایسے لوگ واقعی ناجائز فائدہ اٹھائیں گے اور کوئی حد نافذ ہی نہیں ہو سکے گی۔ یہی وجہ ہے کہ بعض متاخرین اور معاصرین نے ان شہادات پر اعتراضات کئے ہیں۔

آج کل اگر غور کیا جائے تو واقعی ان شہادات کی موجودگی میں واقعی کوئی حد نافذ ہی نہیں ہو سکتی ہے۔ مثلاً آج کل اگر ایک مرد اور عورت کو مباشرت کرتے ہوئے پکڑا گیا اور ان کو معلوم ہو کہ اگر ہم نے یہ کہا کہ ہم نے شادی کی ہے تو ہم نجی جائیں گے تو وہ ضرور کہیں گے۔ اگرچہ انہوں نے شادی نہ بھی کی ہو تو اس صورت میں حد کا نفاذ مشکل ہو جائے گا۔ اس لئے اس مسئلہ پر اجتماعی کوششوں کی ضرورت ہے۔ اور اس بات کی ضرورت ہے کہ حالات حاضرہ کے تقاضوں کو منظر رکھا جائے اور مختلف فقهاء کی آراء پر غور کیا جائے۔ اور ایک متفقہ لائحہ عمل طے کیا جائے۔ تاکہ آج کل کے معاشرہ میں مجرم ایسے شہادات کی بنیاد پر سزا سے نہ نجی سکے اور معاشرہ قانون شکنی سے محفوظ رہے۔

## حوالہ جات / حوالی

- ۱۔ اصفہانی، المفردات فی غریب القرآن، ص: ۱۰۹، المکتبۃ الرشیدیۃ، کوئٹہ، پاکستان
- ۲۔ ابن عابدین، رد المحتار علی در المحتار، ص: ۳/۱۵۸، المکتبۃ الماجدیۃ، پاکستان
- ۳۔ ابی یقین، السنن الکبری، کتاب الحدود، ص: ۸/۲۳۸، دارالمعرفۃ للطباعة والنشر، بیروت، لبنان
- ۴۔ ابن ابی شیبۃ المصنف، کتاب الحدود، ص: ۶/۱۵۵، مکتب الدراست والبحوث فی دارالفنکر، بیروت
- ۵۔ ایضاً، ص: ۶/۱۵۵

- ٦- ابن همام، شرح فتح القدير، ص: ٣٢٥/٥، المكتبة الرشيدية، كوبنهام، پاکستان
- ٧- الخطيب، معنى الحتاج، ص: ١٢٣/٢، شركة مكتبة وطبع مصطفى البابي الحنفي وأولاده، بمصر
- ٨- ابن قدامة المغنى، ص: ١٨٢/٨، مكتبة الرياض الحديثية، رياض
- ٩- مالك بن أنس، المدونة الكنبرى، ص: ٢١٣/٢، دار صادر، بيروت
- ١٠- ابن همام، فتح القدير، ص: ٤٩/٥، المكتبة الرشيدية، كوبنهام، پاکستان
- الناساني، بداع الصنائع، ص: ٣٢/٧، المكتبة الرشيدية، كوبنهام، پاکستان
- الشيرازى، المهدب، ص: ٢٢٣/٢، طبع بطبعه عيسى البابي الحنفي وشراكة، مصر
- ابن حزم، الحنفى، ص: ٣٢٥/٨، دار الفکر، بيروت، لبنان
- ابن قدامة المغنى، ص: ٢١٦/٨، مكتبة الرياض الحديثية، رياض
- ١١- الناساني، بداع الصنائع، ص: ٣٢/٧، المكتبة الرشيدية، كوبنهام، پاکستان
- ١٢- ابن قدامة المغنى، ص: ٢٢٢/٨، المكتبة الرشيدية، كوبنهام، پاکستان
- ١٣- البقرة: ٢٣٥
- ١٤- ابو داؤد سنن ابى داؤد، كتاب الطلاق، ص: ٣٠٨/١، ادب منزل، پاکستان چوک، کراچی
- ١٥- الشیرازی، المهدب، ص: ٢٢٣/٢، طبع بطبعه عيسى البابي الحنفي وشراكة، مصر
- ١٦- مالک بن انس، المدونة الكنبرى، ص: ٣٩١/٣، دار صادر، بيروت
- ١٧- ابن قدامة المغنى، ص: ٢٣٢/٧، مكتبة الرياض الحديثية، رياض
- ١٨- ابن حزم، الحنفى، ص: ٢٨١/١١، دار الفکر، بيروت، لبنان
- ١٩- الغور: ٣
- ٢٠- مالک، الموطأ، كتاب الحدوذ، ص: ٥٣٩، ادب منزل، پاکستان چوک، کراچی
- ٢١- بنی اسرائیل: ٢٣
- ٢٢- ابن ماجہ، السنن، كتاب التجارات، ص: ١٦٥/٢، نور محمد کارخانہ تجارت، آرام باغ، کراچی
- ٢٣- الینا، ص: ١٥٥/١
- ٢٤- ابن حزم، الحنفى، ص: ٣٢٣/٨، دار الفکر، بيروت، لبنان
- ٢٥- المائدۃ: ٣٨
- ٢٦- ابن ماجہ، السنن، كتاب المناسک، ص: ٢١٩، نور محمد کارخانہ تجارت، آرام باغ، کراچی
- ٢٧- مریم: ٦٣
- ٢٨- انجل: ٨٩
- ٢٩- ابن حزم، الحنفى، ص: ٣٢٣/٨، دار الفکر، بيروت، لبنان
- ٣٠- ابن همام، شرح فتح القدير، ص: ١٢٣/٥، المكتبة الرشيدية، كوبنهام، پاکستان
- ٣١- الشیرازی، المهدب، ص: ٢٨١/٢، طبع بطبعه عيسى البابي الحنفي وشراكة، مصر
- ٣٢- ابن قدامة المغنى، ص: ٢٧٢/٨، مكتبة الرياض الحديثية، رياض
- ٣٣- القرطبی، الجامع لاحکام القرآن، ص: ٢/٢٠٧، انتشارات ناصر خرسه، تهران، ایران

- ٣٣- الغور: ٦١  
 ٣٤- ابن حزم، *الجحدي*، ص: ٣٣٦/٨، دار الفکر، بيروت، لبنان  
 ٣٥- ابن رشد، *بداية الجihad*، ص: ٣٣٨/٢، المكتبة العلمية، لاہور، پاکستان  
 ٣٦- الشیرازی، *المهدب*، ص: ٢٨١/٢، طبع بمطبعة عیسیٰ البابی الحنفی وشراکة، مصر  
 ٣٧- ابن قدامة، *المغنى*، ص: ٢٧٢/٨، مکتبۃ الریاض الحدیث، ریاض  
 ٣٨- ابن حزم، *الجحدي*، ص: ٣٣٣/١١، دار الفکر، بيروت، لبنان  
 ٣٩- المائدہ: ٣٨  
 ٤٠- الغور: ٦١  
 ٤١- الکاسانی، *بدائع الصنائع*، ص: ٧/٨٥، المکتبۃ الرشیدیہ، کوئٹہ، پاکستان  
 ٤٢- الخطیب، *معنى الحاج*، ص: ١٢٢/٣، طبع بمطبعة عیسیٰ البابی الحنفی وشراکة، مصر  
 ٤٣- ابن قدامة، *المغنى*، ص: ٢٧٢/٨، مکتبۃ الریاض الحدیث، ریاض  
 ٤٤- ابن همام، *فتح التدریی*، ص: ١٣٩/٥، المکتبۃ الرشیدیہ، کوئٹہ، پاکستان  
 ٤٥- الشیرازی، *المهدب*، ص: ٢٨١/٢، طبع بمطبعة عیسیٰ البابی الحنفی وشراکة، مصر  
 ٤٦- ابن قدامة، *المغنى*، ص: ٢٧٢/٣، مکتبۃ الریاض الحدیث، ریاض  
 ٤٧- ابن حجر، *السنن*، کتاب الحدوذ باب العبد یمرق، ص: ١٨٢، نور محمد کارخانہ تجارت، آرام باغ، کراچی  
 ٤٨- عبدالرزاق، *المصنف*، ص: ٢١٢/١٠، المکتب الاسلامی، بيروت، لبنان  
 ٤٩- السرحدی، *البسوط*، ص: ١٨٨/٩، دار المعرفۃ، بيروت، لبنان  
 ٥٠- ابن حزم، *الجحدي*، ص: ٣٣٨/١١، دار الفکر، بيروت، لبنان  
 ٥١- ابن رشد، *بداية الجihad*، ص: ٣٣٨/٢، المکتبۃ العلمیہ، لاہور، پاکستان  
 ٥٢- ابن همام، *شرح فتح التدریی*، ص: ١٣٣/٥، المکتبۃ الرشیدیہ، کوئٹہ، پاکستان  
 ٥٣- الشیرازی، *المهدب*، ص: ٢٨١/٢، طبع بمطبعة عیسیٰ البابی الحنفی وشراکة، مصر  
 ٥٤- ابن قدامة، *المغنى*، ص: ٢٧٢/٨، مکتبۃ الریاض الحدیث، ریاض  
 ٥٥- الغور: ٦١  
 ٥٦- البخاری، *الجامع الصحيح*، کتاب *اللقطۃ*، ص: ١/٣٢٧، نور محمد اصح الطالع و کارخانہ تجارت، آرام باغ، کراچی  
 ٥٧- ابن حزم، *الجحدي*، ص: ٣٢٧/٨، دار الفکر، بيروت، لبنان  
 ٥٨- الشیرازی، *المهدب*، ص: ٢٨١/٢، طبع بمطبعة عیسیٰ البابی الحنفی وشراکة، مصر  
 ٥٩- النساء: ٢٠  
 ٦٠- النساء: ٣  
 ٦١- البخاری، *صحیح البخاری*، کتاب *الافتکات*، ص: ٢/٨٠٨، نور محمد اصح الطالع و کارخانہ تجارت، آرام باغ، کراچی  
 ٦٢- الشیرازی، *المهدب*، ص: ٢٨٣/٢، طبع بمطبعة عیسیٰ البابی الحنفی وشراکة، مصر  
 ٦٣- الکاسانی، *بدائع الصنائع*، ص: ٧/٨٠، المکتبۃ الرشیدیہ، کوئٹہ، پاکستان  
 ٦٤- ابن قدامة، *المغنى*، ص: ٢٥٥/٨، مکتبۃ الریاض الحدیث، ریاض

- ٦٦ - الشيرازى، المهدب، ص: ٢٨٢/٢، طبع بطبعه عيسى البالبى الحنفى وشراكاة، مصر
- ٦٧ - ابن عابدين، رد المحتار على در المختار، ص: ٣/٢٣٥، المكتبة الماجدية، پاکستان
- ٦٨ - الکاسانی، بداع الصنائع، ص: ٧/٩١، المکتبۃ الرشیدیہ کوئٹہ پاکستان
- ٦٩ - ابن همام، شرح فتح القدیر، ص: ٣/١٧٨، المکتبۃ الرشیدیہ کوئٹہ پاکستان
- ٧٠ - ایضاً، ص: ٧/٩١
- ٧١ - الکاسانی، بداع الصنائع، ص: ٧/٣٩، المکتبۃ الرشیدیہ کوئٹہ پاکستان
- ٧٢ - ابن عابدين، رد المحتار على در المختار، ص: ٣/٢٨٧، المکتبۃ الماجدیہ پاکستان
- ٧٣ - ایضاً، ص: ٧/١٣٩
-